

## STQARRIJA GHALL-MEDIA:

### **Żgħażaġh jiddiskutu l-impenn tagħhom kontra d-diskriminazzjoni u favur l-ugwaljanza**

“Nistgħu nħossu t-tbatija ta’ dawk iż-żgħażaġh li jisfegħu vittmi ta’ diskriminazzjoni”; “Iż-żgħażaġh għandu jkollhom aktar responsabbiltà u jkunu aktar konxji ta’ sitwazzjonijiet li għandhom x’jaqsmu ma’ diskriminazzjoni u ugwaljanza”... Dawn kienu wħud mill-fehmiet li qasmu żgħażaġh li ħadu sehem f’Seminar apposta għalihom meta ddiskutew futur ħieles mid-diskriminazzjoni b’impenn lejn ugwaljanza għal kulhadd. Dan is-Seminar għaż-Żgħażaġh kien organizzat mill-Kummissjoni Nazzjonali għall-Promozzjoni tal-Ugwaljanza (NCPE) bħala parti minn proġett PROGRESS 2007-2013 ko-finanzjat mill-UE bl-isem **‘Naħsbu b’Mod Ugwali’**. L-għan tiegħu kien li jkompli jitqajjem aktar għarfien u jiġu żviluppatti aktar l-oqsma tal-ugwaljanza u n-non-diskriminazzjoni.

Iż-żgħażaġh huma differenti? Jezisti preġudizzju kontra ż-żgħażaġh? Jesperjenzaw diskriminazzjoni minħabba l-età tagħhom? – Dawn kienu xi mistoqsijiet li s-sur Niall Crowley, moderatur ta’ dan is-Seminar għaż-Żgħażaġh, staqsa liż-żgħażaġh preżenti li mbagħad iddiskutewhom flimkien fi gruppi. Is-sur Crowley li hu wkoll il-konsulent barrani tal-Proġett **‘Naħsbu b’Mod Ugwali’**, fl-introduzzjoni tiegħu spjega kif hemm it-tendenza fost iż-żgħażaġh li jaraw lilhom infushom bħala grupp differenti minn gruppi oħra fis-soċjetà; kif l-età tista’ twassal għal ċertu aspettattivi u ġudizzji u kif l-isterjotipi jikkontribwixxu għad-diskriminazzjoni.

Is-Seminar għaż-Żgħażaġh laqqa’ flimkien żgħażaġh, persuni li esperjenzaw diskriminazzjoni u esperti li jaħdmu f’oqsma differenti fosthom tar-razza, orjentazzjoni sesswali u kulturi differenti li rriflettew fuq każijiet lokali ta’ diskriminazzjoni u l-kawżi u l-konsegwenzi ta’ dawn l-esperjenzi. Filmati ta’ diversi individwi jtkellmu dwar id-diskriminazzjoni u l-esperjenza tagħhom għenu biex iqajmu aktar diskussjoni fost iż-żgħażaġh.

Iż-żgħażaġh preżenti pparteċipaw b’mod attiv fid-diskussjonijiet billi esprimew il-fehmiet tagħhom dwar x’jista’ jsir biex tittieħed azzjoni meta jiġu wiċċ imb’wiċċ ma’ każijiet ta’ diskriminazzjoni. Huma ddeskrivew id-diskriminazzjoni bħala sfida li għandha l-potenzjal li ssahħaħ lil dak li jkun jekk ifittex li jieħu azzjoni biex jirrimedja s-sitwazzjoni. Iż-żgħażaġh enfasizzaw kif persuni li jgarrbu diskriminazzjoni jistgħu jikkontribwixxu għal bidla fil-mentalità u għal kultura orjentata lejn l-ugwaljanza billi jipprovaw joħolqu aktar għarfien dwar każijiet ta’ diskriminazzjoni li jiltaqgħu magħhom.

Waqt li kienu qed jiddiskutu x’irid isir biex ikun hawn soċjetà impenjata aktar kontra d-diskriminazzjoni u favur l-ugwaljanza, iż-żgħażaġh issuggerew li t-tfal sa minn età żgħira għandhom ikunu mgħallma dwar dawn is-sitwazzjonijiet, bl-għalliema jqajmu kuxjenza dwar it-trattament ugwali. Huma tkellmu wkoll dwar kif il-politikatnti għandhom sehem attiv fil-bini ta’ soċjetà ħielsa mid-diskriminazzjoni. Il-*media* kemm-il darba ssemmiet bħala mezz biex il-pubbliku ingenerali jkun infurmat dwar każijiet ta’ diskriminazzjoni u dwar x’jista’ jsir.



F'kummenti f'għeluq is-seminar, id-Direttur Eżekuttiv tal-NCPE Dr Romina Bartolo, hegġet liż-żgħażaġh biex ikomplu jesprimu t-tħassib tagħhom dwar dan is-suġġett u biex jirrappurtaw lill-awtoritajiet kompetenti kull każ ta' diskriminazzjoni li jiltaqgħu miegħu.

**It-Tlieta 11 ta' Ottubru, 2011**